

ALL INDIA RADIO THIRUVANANTHAPURAM



ആകാശവാണി, തിരുവനന്തപുരം
പ്രാദേശിക വാർത്തകൾ

TIME: 12.30 PM

DATE: 05.03.2026

പ്രധാനവാർത്തകൾ

1. ഫിൻലാൻഡ് പ്രസിഡന്റ് അലക്സാണ്ടർ സ്റ്റബ്ബ്, പ്രധാനമന്ത്രി നരേന്ദ്ര മോദിയുമായി കൂടിക്കാഴ്ച നടത്തി. ഇന്ത്യയും ഫിൻലാൻഡും തമ്മിൽ സഹകരണം ശക്തമാക്കാൻ ധാരണ.
2. പശ്ചിമേഷ്യയിൽ സംഘർഷം രൂക്ഷം. ഇറാൻ നേരെ ആക്രമണം തുടർന്ന് യു.എസ് - ഇസ്രയേൽ സഖ്യം തിരിച്ചടിച്ചു ഇറാൻ.
3. സംസ്ഥാനത്ത് എസ്എസ്എൽസി- പ്ലസ് വൺ പരീക്ഷകൾക്ക് തുടക്കമായി.
4. മുഖ്യ തിരഞ്ഞെടുപ്പ് കമ്മീഷണർ ഗ്യാനേഷ് കുമാർ ഇന്ന് കൊച്ചിയിലെത്തും. സംസ്ഥാനത്ത് -നിയമസഭാ തിരഞ്ഞെടുപ്പിന് മുന്നോടിയായുള്ള ഒരുക്കങ്ങൾ വിലയിരുത്തും.
5. ഐസിസി ടി20 ക്രിക്കറ്റ് ലോകകപ്പിന്റെ രണ്ടാം സെമിഫൈനലിൽ ഇന്ന് ഇന്ത്യ- ഇംഗ്ലണ്ട് പോരാട്ടം.

ഫിൻലാൻഡ് പ്രസിഡന്റ്

വിവിധ മേഖലകളിലെ ഉഭയകക്ഷി സഹകരണം ശക്തിപ്പെടുത്തുന്നതിന്റെ ഭാഗമായി ഫിൻലാൻഡ് പ്രസിഡന്റ് അലക്സാണ്ടർ സ്റ്റബ്ബ്, പ്രധാനമന്ത്രി നരേന്ദ്ര മോദിയുമായി ചർച്ച നടത്തി. പരസ്പര താൽപ്പര്യമുള്ള പ്രാദേശിക, ആഗോള വിഷയങ്ങളും ചർച്ചയായി. ചർച്ചകൾക്ക് ശേഷം ഇരുരാജ്യങ്ങളും തമ്മിലുള്ള നിരവധി ധാരണാപത്രങ്ങളാണ് കൈമാറുന്നത്. പ്രധാനമന്ത്രി നൽകുന്ന ഉച്ചവിരുന്നിൽ പങ്കെടുക്കുന്ന അദ്ദേഹം, രാഷ്ട്രപതി ഭവനിൽ രാഷ്ട്രപതി ദ്രൗപതി മുർമുവിനെ സന്ദർശിക്കും. വൈകുന്നേരം ദേശീയ തലസ്ഥാനത്ത് നടക്കുന്ന 11-ാമത് റെയ്സിന സംഭാഷണ പരമ്പരയിൽ ഫിൻലാൻഡ് പ്രസിഡന്റ് മുഖ്യ പ്രഭാഷണം നടത്തും. നാലു ദിവസത്തെ ഇന്ത്യാ സന്ദർശനത്തിനായി ഫിൻലാൻഡ് പ്രസിഡന്റ് ഇന്നലെയാണ് ന്യൂഡൽഹിയിൽ എത്തിയത്.



യു.എസ് ഇസ്രയേൽ

പശ്ചിമേഷ്യയിൽ ഇറാനും യു.എസ്- ഇസ്രയേൽ സഖ്യവും തമ്മിലുള്ള പോരാട്ടം അതി ശക്തമായി തുടരുന്നു. ടെഹ്റാനിൽ ഇറാന്റെ ആഭ്യന്തര സുരക്ഷാ കമാൻഡ് സെന്ററുകളിലും ഇസ്രായേൽ നിരവധി ആക്രമണങ്ങൾ നടത്തി. ഓപ്പറേഷൻ എപ്പിക് ഫ്യൂറി എന്ന പേരിൽ അമേരിക്കൻ സേന നടത്തുന്ന ഓപ്പറേഷനിൽ ഇറാന്റെ രണ്ടായിരത്തിലധികം യുദ്ധോപകരണങ്ങൾ തകർത്തു. ഇറാന്റെ വ്യോമ പ്രതിരോധം പാടെ തകർത്തതായും നൂറുകണക്കിന് ബാലിസ്റ്റിക് മിസൈലുകൾ, ലോഞ്ചറുകൾ, ഡ്രോണുകൾ എന്നിവ നശിപ്പിക്കപ്പെട്ടതായും അമേരിക്ക വ്യക്തമാക്കി. ലബനിലെ ബെയ്റൂട്ടിലെ ഹിസ്ബുള്ള കേന്ദ്രങ്ങൾക്ക് നേരെ

ഇസ്രായേൽ വ്യോമസേന നടത്തുന്ന ആക്രമണവും ശക്തമാക്കിയിട്ടുണ്ട്. ഇറാനും ശക്തമായി തിരിച്ചടിക്കുന്നുണ്ട്.

എസ്എസ്എൽസി പ്ലസ് വൺ പരീക്ഷ

സംസ്ഥാനത്ത് എസ്എസ്എൽസി പ്ലസ് വൺ പരീക്ഷകൾക്ക് തുടക്കമായി. കേരളത്തിലെ 3031 പരീക്ഷാ കേന്ദ്രങ്ങളിലായി 4 ലക്ഷത്തി 17,497 വിദ്യാർത്ഥികളാണ് എസ്എസ്എൽസി പരീക്ഷ എഴുതുന്നത്. ഗൾഫ് മേഖലയിൽ 633 പേരും ലക്ഷദ്വീപിൽ 386 പേരും രജിസ്റ്റർ ചെയ്തിട്ടുണ്ട്. രണ്ടാം വർഷ ഹയർ സെക്കണ്ടറി പരീക്ഷകൾ നാളെയാണ് തുടങ്ങുന്നത്.

ആനക്കാംപൊയിൽ--മേപ്പാടി (ഇൻട്രോ)

കേരളത്തിന്റെ സ്വപ്ന പദ്ധതികളിലൊന്നായ ആനക്കാംപൊയിൽ-കള്ളാടി-മേപ്പാടി തുരങ്കപാതയുടെ ഫസ്റ്റ് ബ്ലാസ്റ്റിൻറെ സ്വിച്ച് ഓൺ നാളെ മുഖ്യമന്ത്രി പിണറായി വിജയൻ നിർവഹിക്കും. രാവിലെ 11ന് മരിഷ്യൂഴ പദ്ധതി പ്രദേശത്താണ് ചടങ്ങ്. മന്ത്രി പി എ മുഹമ്മദ് റിയാസ് അധ്യക്ഷനാകും. വിശദാംശങ്ങളുമായി ആകാശവാണി കോഴിക്കോട് ജില്ലാ പ്രതിനിധി നസീർ ബാബു... (ഹോൾഡ് വോയ്സ്.....)

മുഖ്യ തിരഞ്ഞെടുപ്പ് കമ്മീഷണർ

നിയമസഭാ തിരഞ്ഞെടുപ്പിന് മുന്നോടിയായുള്ള ഒരുക്കങ്ങൾ വിലയിരുത്താൻ മുഖ്യ തിരഞ്ഞെടുപ്പ് കമ്മീഷണർ ഗ്യാനേഷ് കുമാർ ഇന്ന് കൊച്ചിയിലെത്തും. വൈകിട്ട് 4.30 ന് അദ്ദേഹം എറണാകുളം ദർബാർ ഹാൾ ഗ്രൗണ്ട് സന്ദർശിക്കും. നാളെ കന്നി വോട്ടർമാരുമായി അദ്ദേഹം സംവദിക്കും. മൂന്ന് ദിവസത്തെ

സന്ദർശനത്തിനിടെ ജില്ലാ തിരഞ്ഞെടുപ്പ് ഓഫീസർമാർ, ബൃത്തം ലെവൽ ഓഫീസർമാർ എന്നിവരുമായി മുഖ്യ തിരഞ്ഞെടുപ്പ് കമ്മീഷണർ ചർച്ചകൾ നടത്തും.

രാജ്യസഭ

രാജ്യത്തെ 10 സംസ്ഥാനങ്ങളിൽ ഒഴിവ് വന്ന 37 രാജ്യസഭാ സീറ്റുകളിലേക്കുള്ള നാമനിർദ്ദേശ പത്രികാ സമർപ്പണം ഇന്ന് അവസാനിക്കും. നാളെയാണ് പത്രികകളുടെ സൂക്ഷ്മ പരിശോധന. മാർച്ച് 16-ന് നടക്കുന്ന തിരഞ്ഞെടുപ്പിന്റെ ഫലപ്രഖ്യാപനവും അന്നേദിവസം ഉണ്ടാവും.

ജോർജ്ജ് കുര്യൻ

കൊച്ചി മത്സ്യ-സമുദ്രപഠന സർവകലാശാല, കുഫോസ് സംഘടിപ്പിക്കുന്ന മൂന്നു ദിവസത്തെ സിംബോസിയത്തിന് കൊച്ചിയിൽ തുടക്കമായി. കേന്ദ്ര സഹമന്ത്രി ജോർജ്ജ് കുര്യൻ ഉദ്ഘാടനം നിർവഹിച്ചു. കടൽപ്പായൽ ഭക്ഷ്യ സംവിധാനങ്ങൾ, കാലാവസ്ഥാ ലഘൂകരണ തന്ത്രങ്ങൾ, സുസ്ഥിര മത്സ്യകൃഷി, തീരദേശ ഉപജീവനമാർഗ്ഗങ്ങൾ എന്നിവയെ കുറിച്ചാണ് അന്താരാഷ്ട്ര സിമ്പോസിയം സംഘടിപ്പിക്കുന്നത്.

കോഴിക്കോട്

കോഴിക്കോട് കുന്ദമംഗലം മാവൂരിൽ അനുവദിച്ച ഫയർ സ്റ്റേഷൻ ഇന്ന് മുഖ്യമന്ത്രി പിണറായി വിജയൻ ഓൺലൈനായി നാടിന് സമർപ്പിക്കും. മാവൂർ ബസ് സ്റ്റാൻഡ് പരിസരത്ത് നടക്കുന്ന ചടങ്ങിൽ പി.ടി.എ റഹീം എംഎൽഎ അധ്യക്ഷനാകും.

ഐസിസി ടീ20

ഐസിസി ടീ20 ക്രിക്കറ്റ് ലോകകപ്പിന്റെ രണ്ടാം സെമിഫൈനലിൽ ഇന്ത്യ ഇന്ന് ഇംഗ്ലണ്ടിനെ നേരിടും. മുംബൈ വാങ്കഡെ സ്റ്റേഡിയത്തിൽ വൈകുന്നേരം 7 മണിക്ക് മത്സരം ആരംഭിക്കും.

റിസക്ഫണ്ട് ധനസഹായം

കേരള സഹകരണ വികസന ക്ഷേമനിധി ബോർഡ് റിസക്ഫണ്ട് ധനസഹായം എട്ടാം ഘട്ടം വിതരണോത്ഘാടനവും 1000 കോടി രൂപ നൽകിയതിന്റെ പ്രഖ്യാപനവും ഇന്ന് നടക്കും. തിരുവനന്തപുരം ജവഹർ സഹകരണഭവൻ ഓഡിറ്റോറിയത്തിൽ വൈകിട്ട് മൂന്നു മണിക്ക് നടക്കുന്ന ചടങ്ങിൽ മന്ത്രി വി.എൻ വാസവൻ ഉദ്ഘാടനം ചെയ്യും. റിസ്ക് ഫണ്ട് ധനസഹായ പദ്ധതി ആരംഭിച്ചതിനു ശേഷം 1087 കോടി രൂപയിലേറെ ധനസഹായമായി നൽകി.

ഇടുക്കി (ഇൻട്രോ)

ശബരി റെയിൽ പദ്ധതിക്കായുള്ള നിർമ്മാണ ചിലവിന്റെ പകുതി വഹിക്കണമെന്ന കേന്ദ്ര സർക്കാർ നിർദ്ദേശം, കേരളം അംഗീകരിച്ചതോടെ റെയിൽവേ മന്ത്രാലയം നടപടികൾ വേഗത്തിലാക്കി. ഇടുക്കിയുടെയും അയൽ ജില്ലകളുടെയും ടൂറിസം-കാർഷിക-തീർത്ഥാടന മേഖലകളിൽ വൻ വിപ്ലവത്തിനാണ് ഇതോടെ വഴിതുറക്കുന്നത്. വിശദാംശങ്ങളുമായി ആകാശവാണി ഇടുക്കി ജില്ലാ പ്രതിനിധി രതീഷ് കൃഷ്ണ..... (ഹോൾഡ് വോയ്സ്.....)

സ്റ്റോർട്സ് പവലിയൻ

കാലിക്കറ്റ് സർവകലാശാലാ സി.എച്ച്. മുഹമ്മദ് കോയാ സ്റ്റേഡിയത്തിൽ സ്റ്റോർട്സ് പവലിയൻ നിർമ്മാണം ആരംഭിച്ചു. ആദ്യഘട്ട പ്രവൃത്തിയുടെ ഔദ്യോഗിക ഉദ്ഘാടനം വൈസ് ചാൻസലർ ഡോ. പി. രവീന്ദ്രൻ നിർവഹിച്ചു. പി.എം. ഉഷ പദ്ധതിപ്രകാരം അഞ്ചുകോടി രൂപയാണ് വകയിരുത്തിയിരിക്കുന്നത്. ഗാലറികൾ, വി.ഐ.പി ഏരിയാ, മെഡൽ റൂം, ടെക്നിക്കൽ ഒഫീഷ്യൽസ് റൂം, മെഡൽ സെറിമണി

വും, ഡ്രസ്സ് ചെയ്ത്തിന്റെ വും, ഡോപ്പിന്റെ കൺട്രോൾ വും എന്നിവയാണ് സജ്ജീകരിക്കുന്നത്.

പമ്പിങ്ങ് സബ്സിഡി

പമ്പിങ്ങ് സബ്സിഡി ഇനത്തിൽ ഈ മാസം 31 വരെ ഉണ്ടായ കുടിശ്ശിക തീർക്കുന്നതിനായി കാർഷിക അഭിവൃദ്ധി ഫണ്ടിൽ നിന്ന് 20.67 കോടി രൂപ അനുവദിച്ചതായി മന്ത്രി കെ രാജൻ അറിയിച്ചു. കർഷകരുടെ നിരന്തര ആവശ്യത്തെ പരിഗണിച്ചാണ് അഡീഷണൽ ചീഫ് സെക്രട്ടറി ചെയർമാനായ ഫണ്ട് കമ്മിറ്റി തുക അനുവദിച്ചത്. നടപ്പ് സാമ്പത്തിക വർഷത്തിൽ പമ്പിംഗ് സബ്സിഡിക്കായി അനുവദിച്ച 15.75 കോടി രൂപയിൽ ഇതിനകം 11.80 കോടി രൂപ ചെലവഴിച്ചതായും മന്ത്രി പറഞ്ഞു.

പാസിംഗ് ഔട്ട് പരേഡ്

സ്പെഷ്യൽ ആഫ് പോലീസ് ബ്രിഗാഡിയൻ, പാലക്കാട് ഡി.എച്ച്.കു, കേരള പോലീസ് അക്കാദമി എന്നിവിടങ്ങളിൽ പരിശീലനം പൂർത്തിയാക്കിയ 330 റിക്രൂട്ട് സേനാംഗങ്ങളുടെ സംയുക്ത പാസിംഗ് ഔട്ട് പരേഡ് തിരുവനന്തപുരത്ത് നടന്നു. പേരൂർക്കട സ്പെഷ്യൽ ആഫ് പോലീസ് പരേഡ് ഗ്രൗണ്ടിൽ നടന്ന പരേഡിന് സംസ്ഥാന പോലീസ് മേധാവി റവാഡാ ആസാദ് ചന്ദ്രശേഖർ അഭിവാദ്യം സ്വീകരിച്ചു. തുടർന്ന് പരിശീലനത്തിൽ മികവ് തെളിയിച്ചവർക്കുള്ള പുരസ്കാരങ്ങൾ വിതരണം ചെയ്തു.

കൊല്ലങ്കോട് തൂക്കം

കന്യാകുമാരി ജില്ലയിലെ കൊല്ലങ്കോട് ശ്രീ ഭദ്രകാളി ക്ഷേത്രത്തിലെ മീനഭരണി തൂക്ക മഹോത്സവം ഈ മാസം 13 മുതൽ 22 വരെ നടക്കും. 22 നാണ് പ്രശസ്തമായ മീനഭരണി കൊല്ലങ്കോട് തൂക്കം.

ഓർച്ചഡ് ഇന്ത്യ ചിൽഡ്രൻസ് തിയേറ്റർ

മികച്ച സ്കൂളുകൾക്ക് ഓർച്ചഡ് ഇന്ത്യ ചിൽഡ്രൻസ് തിയേറ്റർ എർപ്പെടുത്തിയ പ്രൊഫ എരുമേലി പരമേശ്വരൻ പിള്ള പുരസ്കാരത്തിന് സംസ്ഥാനത്ത് 19 സ്കൂളുകൾ അർഹരായി. കാസർകോഡ് മുതൽ പാലക്കാട് വരെയുള്ള വിദ്യാലയങ്ങളിലെ പ്രതിഭകൾക്ക് മാർച്ച് 7 ന് കോഴിക്കോട് വെച്ച് പുരസ്കാരം വിതരണം ചെയ്യും. മറ്റു ജില്ലകളിലെ പ്രതിഭകൾക്ക് ഈ മാസം അവസാനം തിരുവനന്തപുരത്ത് വെച്ച് പുരസ്കാരം വിതരണം ചെയ്യും.

ഇൻസ്പെയർ അവാർഡ്

കുട്ടികളിലെ ശാസ്ത്രാഭിരുചി വളർത്തുന്നതിനും നൂതന ശാസ്ത്ര പരീക്ഷണങ്ങൾ പ്രോത്സാഹിപ്പിക്കുന്നതിനുമായി കേന്ദ്ര ശാസ്ത്ര സാങ്കേതിക വകുപ്പ് ഏർപ്പെടുത്തിയ ഇൻസ്പെയർ അവാർഡിന് കോഴിക്കോട് കല്ലൂരുട്ടി സെൻറ് തോമസ് യു.പി സ്കൂളിലെ ദേവിക വി.കെ അർഹയായി. ഇൻസ്പെയർ അവാർഡ് നേട്ടം കൈവരിക്കുന്ന കുട്ടിക്ക് പതിനായിരം രൂപയാണ് സമ്മാനത്തുകയായി ലഭിക്കുന്നത്.

അൾട്രാവയലറ്റ്

കേരളത്തിൽ പകൽ താപനില വർദ്ധിക്കുന്നതിനൊപ്പം അൾട്രാവയലറ്റ് സൂചിക ഉയരുന്നതിന്റെ പശ്ചാത്തലത്തിൽ ജനങ്ങൾ ജാഗ്രത പാലിക്കണമെന്ന് സംസ്ഥാന ദുരന്ത നിവാരണ അതോറിറ്റി. പകൽ 10 മുതൽ 3 വരെയുള്ള സമയത്ത് നേരിട്ട് ശരീരത്തിൽ കൂടുതൽ സമയം തുടർച്ചയായി സൂര്യപ്രകാശം ഏൽക്കുന്നത് ഒഴിവാക്കണമെന്നും നിർദ്ദേശത്തിൽ പറയുന്നു.

ആടു വസന്ത പ്രതിരോധം

മൃഗസംരക്ഷണ വകുപ്പിന്റെ നേതൃത്വത്തിൽ ആടു വസന്ത രോഗത്തിനെതിരെയുള്ള പ്രതിരോധ കുത്തിവെയ്പ്പിന്റെ രണ്ടാം ഘട്ട പ്രതിരോധ കുത്തിവെയ്പ്പ് യജ്ഞത്തിന്റെ സംസ്ഥാനതല ഉദ്ഘാടനം മന്ത്രി ജെ ചിഞ്ചുറാണി തിരുവനന്തപുരത്ത് നിർവഹിച്ചു. 2030 ഓടെ സംസ്ഥാനത്തു നിന്നും ആടു വസന്ത രോഗം നിർമ്മാർജ്ജനം ചെയ്യുമെന്ന് മന്ത്രി പറഞ്ഞു.



കേരള ജീനോം ഡാറ്റ സെന്റർ

കിഫ്ബിയുടെ ധനസഹായത്തോടെ സ്ഥാപിക്കുന്ന കേരള ജീനോം ഡാറ്റ സെന്റർ മന്ത്രി എം. ബി. രാജേഷ് തിരുവനന്തപുരത്ത് ഉദ്ഘാടനം ചെയ്തു. 102 സ്കിൽ ഡെലിവറി പ്ലാറ്റ്ഫോം സെന്ററുകളുടെ ഉദ്ഘാടനം, 'ജീവധാര' പോർട്ടലിന്റെ ലോഞ്ച്, വിജ്ഞാനകേരളം ഉന്നതി പദ്ധതിയിലൂടെ തൊഴിൽ ലഭിച്ചവർക്കുള്ള നിയമന ഉത്തരവ് കൈമാറൽ തുടങ്ങിയ പരിപാടികളുടെ ഉദ്ഘാടനം എന്നിവയും മന്ത്രി നിർവഹിച്ചു

